

വിവാഹത്തിലുള്ള ദൈവഹിതം നഷ്ടപ്പെടരുത്.

സാക് പുനൻ

WFTW 24 മെയ് 2015

നിങ്ങളുടെ ജീവിത പങ്കാളിയാകുവാൻ ഏറ്റവും യോജിച്ച വ്യക്തിയുടെ അടുത്തേക്കു നിങ്ങളെ നയിക്കുവാൻ ദൈവത്തിനു മാത്രമേ കഴിയൂ. നിങ്ങൾ അവിടുത്തെ ശ്രദ്ധിക്കുമെങ്കിൽ അവിടുന്ന് അങ്ങനെ ചെയ്യുവാൻ വാസ്തവത്തിൽ ആകാംക്ഷയോടെ ഇരിക്കുകയാണ്. ദൈവത്തിന് തന്റെ ഓരോ മക്കളുടെയും ജീവിതത്തെക്കുറിച്ച് ഒരു പദ്ധതി ഉണ്ട് എന്നു വേദപുസ്തകം പഠിപ്പിക്കുന്നു (എഫെ. 2:10). അതു സത്യമാണെങ്കിൽ, നിങ്ങൾ വിവാഹിതനാകണോ വേണ്ടയോ എന്ന കാര്യം ദൈവം മുന്നേ പദ്ധതിയിട്ടിട്ടുണ്ട് എന്നു വിശ്വസിക്കുകയല്ലാതെ മറ്റൊന്നും ചെയ്യാൻ കഴിയില്ല. അവിടുന്ന് വിവാഹത്തിനു പദ്ധതിയിട്ടിട്ടുണ്ടെങ്കിൽ, നിങ്ങൾ വിവാഹം ചെയ്യേണ്ട വ്യക്തി ആരാണെന്നുള്ളതും അവിടുന്ന് കരുതിയിട്ടുണ്ട് എന്നതിന് സംശയമില്ല. എന്നാൽ തന്നെ അനുസരിക്കാൻ ദൈവം ആരെയും നിർബന്ധിക്കാറില്ല. അതുകൊണ്ട് ഒരു വ്യക്തിക്ക് ദൈവത്തിന്റെ ആലോചന അവഗണിച്ചിട്ട് അതിനു പകരം ദൈവഹിതത്തിനു പുറത്തുള്ള ഒരു വിവാഹബന്ധത്തിൽ പ്രവേശിക്കാൻ എളുപ്പത്തിൽ സാധ്യമാണ്.

നിങ്ങളുടെ ആത്മാവിന്റെ രക്ഷയുടെ കാര്യം കഴിഞ്ഞാൽ അടുത്തതായി ജീവിതത്തിൽ നിങ്ങൾ എടുക്കേണ്ട ഏറ്റവും പ്രധാനപ്പെട്ട തീരുമാനം നിങ്ങളുടെ ജീവിത പങ്കാളിയെ തിരഞ്ഞെടുക്കുന്ന കാര്യത്തിലാണ്. ഇവിടെ ഒരബദ്ധം പറുന്നത് നിങ്ങൾക്കു താങ്ങുവാൻ കഴിയുകയില്ല - കാരണം ജീവിതത്തിൽ ഒരിക്കൽ എടുത്താൽ പിന്നെ ഒരിക്കലും മാറ്റാൻ പറ്റാത്ത തീരുമാനമാണിത്. നിങ്ങൾ തെറ്റായ ഒരു തൊഴിൽ തിരഞ്ഞെടുത്തിട്ടുണ്ടെങ്കിൽ പിന്നെയും നിങ്ങൾക്ക് നിങ്ങളുടെ തെറ്റു തിരുത്താൻ കഴിയും; അതുപോലെ നിങ്ങളുടെ ജീവിതത്തിലെടുത്തിട്ടുള്ള മറ്റ് അനേക തീരുമാനങ്ങളും നിങ്ങൾക്കു തിരുത്താൻ കഴിയും. എന്നാൽ ദൈവഹിതത്തിനു പുറത്ത് നിങ്ങൾ ഒരു വിവാഹം കഴിച്ചാൽ, നിങ്ങളുടെ തെറ്റായ തിരഞ്ഞെടുപ്പിനെ ഏറ്റവും മെച്ചമാക്കാൻ പരിശ്രമിക്കുകയല്ലാതെ, ഒരിക്കലും നിങ്ങളുടെ തെറ്റു തിരുത്തുവാൻ നിങ്ങൾക്കു കഴിയുകയില്ല. വിവാഹത്തിലുള്ള ദൈവഹിതം നഷ്ടപ്പെടുന്നത് ഒരു ദുരന്തമാണ്. ദൈവത്തിന്റെ സമയത്തിനായി കാത്തിരിക്കാതെ, അല്ലെങ്കിൽ അവിടുത്തെ ഹിതം അന്വേഷിക്കാതെ ധൂതിയിൽ വിവാഹം കഴിച്ച അനേകരും ഇന്ന് ഒഴിവ് സമയങ്ങളിൽ അനുതപിക്കുകയാണ്! തീർച്ചയായും അവരുടെ ഉദാഹരണം, ഈ തലത്തിലേക്കു ചുവടു വയ്ക്കുന്നത് അതീവ ശ്രദ്ധയോടെ ആയിരിക്കണം എന്ന് യുവജനങ്ങൾക്കുള്ള മുന്നറിയിപ്പാണ്.

ദൈവഹിതത്തിനു വെളിയിൽ വിവാഹിതനാകുന്നതിനെക്കാൾ തനിയെ ആയിരിക്കുന്നതാണ് അധികം നല്ലത്. വിവാഹത്തിൽ തന്റെ പൂർണ്ണ ഹിതം നഷ്ടപ്പെടുത്തിയവർ പിന്നീട് മാനസാന്തരപ്പെടുമ്പോൾ ദൈവം തന്റെ കരുണയിൽ അവരെ അനുഗ്രഹിച്ചേക്കാം. എന്നിരുന്നാലും പൂർണ്ണതയുള്ള ദൈവഹിതത്തിന്റെ കേന്ദ്രത്തിലാകുന്നതിന്റെ ഫലമായി മാത്രമേ യഥാർത്ഥ സന്തോഷവും അനുഗ്രഹവും ഉണ്ടാകുകയുള്ളൂ.

ദൈവത്തിന്റെ മഹത്വത്തിനും നമ്മുടെ ഏറ്റവും വലിയ നന്മയ്ക്കുമായി, ദൈവം നമുക്കായി തിരഞ്ഞെടുത്തിട്ടുള്ളവ്യക്തിയെ കണ്ടെത്തുകയും നാം അവനുമായി അല്ലെങ്കിൽ അവളുമായി വിവാഹിതരാകുകയും ചെയ്യണമെന്നുള്ളത് വളരെ അത്യന്താപേക്ഷിതമായിട്ടുള്ള കാര്യമാണ്. ആദമിന് ഒരു ജീവിത പങ്കാളിയെ നൽകുവാൻ ദൈവം ആഗ്രഹിച്ചപ്പോൾ, പത്തു സ്ത്രീകളെ സൃഷ്ടിച്ചിട്ട് ആദമിനോട് അതിൽ നിന്ന് അവൻ ഏറ്റവും ഇഷ്ടപ്പെട്ട ഒരാളിനെ തിരഞ്ഞെടുക്കാൻ ആവശ്യപ്പെടുകയായിരുന്നില്ല അവിടുന്ന് ചെയ്തത്. ദൈവം ഒരു സ്ത്രീയെ മാത്രം സൃഷ്ടിച്ചിട്ട് അവളെ ആദമിനു കൊടുത്തു. ഈ കാര്യത്തിൽ ആദമിന് തിരഞ്ഞെടുപ്പ് ഒന്നുമില്ലായിരുന്നു. അതേ ദൈവം തന്നെ തന്റെ അനുസരണയുള്ള ഓരോ മക്കൾക്കും ഓരോരുത്തരെ മാത്രം ഒരുക്കിയിട്ടുണ്ട്. ഇങ്ങനെയുള്ള പഠിപ്പിക്കലുകളുടെ വിവക്ഷിതാർത്ഥങ്ങൾ എല്ലാം മനസ്സിലാക്കുന്നതിൽ ബുദ്ധിമുട്ടുകൾ ഉണ്ടാകാം - മനുഷ്യന്റെ സ്വതന്ത്രേച്ഛയെപ്പറ്റിയുള്ള ഉപദേശത്തോടു ചേർത്തു വെയ്ക്കുമ്പോൾ ദൈവത്തിന്റെ പരമാധികാരത്തെ പറ്റിയുള്ള ഉപദേശം മനസ്സിലാക്കുന്നതിൽ ബുദ്ധിമുട്ടുകൾ ഉള്ളതുപോലെ തന്നെ - എന്നാൽ അത് ഒരിക്കലും തിരുവെഴുത്തുകളിലെ പഠിപ്പിക്കലല്ല. നാം അവിടുത്തെ ആലോചനയെ സ്വീകരിക്കുമെങ്കിൽ, ദൈവം തിരഞ്ഞെടുത്തിട്ടു ആ വ്യക്തി വാസ്തവത്തിൽ ഏറ്റവും നല്ലതാണെന്ന് നാം കണ്ടെത്തും - ആദമിന് ഹവ്വ ഏറ്റവും

നല്ലതാണെന്ന് നാം കണ്ടെത്തും - ആദമിന് ഹവ്വ എന്നപോലെ എല്ലാ വിധത്തിലും നമ്മുടെ പങ്കാളി ആകുവാൻ തക്കവണ്ണം ദൈവത്താൽ തയ്യാറാക്കപ്പെട്ടതാണെന്ന് നാം കണ്ടെത്തും.

ഇസഹാക്കിന് വധുവിനെ അന്വേഷിച്ചപ്പോൾ അബ്രഹാമിന്റെ ദാസൻ, ഈ കാര്യം തിരിച്ചറിഞ്ഞു. അതുകൊണ്ട് “ദൈവമേ, ഇസഹാക്കിന് അനുയോജ്യമായ ഒരു ഭാര്യയെ തിരഞ്ഞെടുക്കേണ്ടതിന് എന്നെ, കുറെ നല്ല പെൺകുട്ടികളുടെ അടുത്തേക്ക് നയിക്കണമേ” എന്നല്ല അവൻ പ്രാർത്ഥിച്ചത്., അതിനു പകരം അയാൾ പ്രാർത്ഥിച്ചത് “കർത്താവേ, ഇസഹാക്കിന്റെ ഭാര്യയാകുവാൻ വേണ്ടി മുന്നേ അവിടുന്ന് തിരഞ്ഞെടുത്തിട്ടുള്ളതും, നിയമിച്ചിട്ടുള്ളതുമായ പെൺകുട്ടിയുടെ അടുത്തേക്ക് എന്നെ നയിക്കണമേ” എന്നാണ് (ഉൽപ. 24:14,44). ദൈവം അയാളുടെ പ്രാർത്ഥനയ്ക്കു മറുപടി കൊടുത്തപ്പോൾ അവന് സത്യമായി പറയാൻ കഴിഞ്ഞു. “ദൈവം എന്നെ നടത്തി” (ഉൽപ. 24:27). ഈ നാളുകളിൽ ചിലർ ഉപയോഗിക്കുന്നതുപോലെ വെറുതെ പറഞ്ഞ ഭക്തിയുടെ ഒരു പദപ്രയോഗമായിരുന്നില്ല അത്. അതു നൂറുശതമാനവും സത്യമായിരുന്നു. എല്ലാ ക്രിസ്തീയ വിവാഹങ്ങളുടെ കാര്യത്തിലും ഇതു കർത്താവിനാൽ ഒരുമിച്ചു നയിക്കപ്പെട്ടതാണെന്നും കർത്താവിനാൽ മാത്രം നടത്തപ്പെട്ടതാണെന്നുമുള്ള ഈ ഉറപ്പ് ഉണ്ടാകട്ടെ.

ദൈവം നിങ്ങൾക്കായിട്ടു തിരഞ്ഞെടുത്തിട്ടുള്ള വ്യക്തിയുടെ അടുത്തേക്ക് നിങ്ങളെ ഒന്നുകിൽ നേരിട്ട് നടത്തും. അല്ലെങ്കിൽ നേരിട്ടല്ലാതെ മാതാപിതാക്കളിലൂടെയോ, സ്നേഹിതരിലൂടെയോ നടത്തും. വേദപുസ്തകത്തിൽ വിവാഹത്തിന്റെ കാര്യത്തിൽ വ്യക്തമായ ദൈവനടത്തിപ്പിന്റെ ഒരുദാഹരണം മാത്രമേ നാം കാണുന്നുള്ളൂ - നാം ഇപ്പോൾ പരമാർശിച്ച യിസഹാക്കിന്റെയും റിബേക്കായുടെയും കാര്യം. ആ വിവാഹം കേവലം മതാപിതാക്കളാൽ ക്രമീകരിക്കപ്പെട്ട ഒന്നായിരുന്നില്ല - കാരണം അബ്രഹാം റിബേക്കയെ കണ്ടിട്ടുപോലും ഇല്ല, കൂടാതെ അദ്ദേഹത്തിന്റെ ദാസനും അവളെക്കുറിച്ചൊന്നും അറിഞ്ഞിരുന്നില്ല. ആൺകുട്ടിയും പെൺകുട്ടിയും ചേർന്ന് അവർ തന്നെ ക്രമീകരിച്ച ഒരു വിവാഹവും ആയിരുന്നില്ല - കാരണം യിസഹാക്കും റിബേക്കയും തമ്മിൽ മുഖ്യാഭിമുഖം കണ്ടു മുട്ടിയിട്ടില്ല. അതു ദൈവത്താൽത്തന്നെ ക്രമീകരിക്കപ്പെട്ടതായിരുന്നു.

ഇതു നമ്മെ പഠിപ്പിക്കുന്നത്, ദൈവം തന്റെ മക്കളിൽ രണ്ടുപേരെ ഒരുമിച്ചു കൊണ്ടു വരുവാൻ ഉപയോഗിക്കുന്ന രീതിയല്ല പ്രധാനം എന്നതാണ്. എന്നാൽ ദൈവമാണ് അവരെ പരസ്പരം മറ്റൊരാളുടെ അടുത്തേക്ക് നടത്തിയത് എന്നുള്ളതാണ്. നാം നമ്മുടെ മതാപിതാക്കളാരിലൂടെയാണെങ്കിലും, നമ്മുടെ സഹോത്തുകളിലൂടെയാണെങ്കിലും, നമ്മളാൽ തന്നെയാണെങ്കിലും ഒരു വ്യക്തിയുടെ അടുത്തേക്ക് നയിക്കപ്പെടുമ്പോൾ, ആ വ്യക്തി വാസ്തവമായി നമുക്കുവേണ്ടി ദൈവത്താൽ തിരഞ്ഞെടുക്കപ്പെട്ടതാണെന്ന കാര്യത്തിൽ തീർച്ച ഉണ്ടായിരിക്കുക എന്നതാണ് പ്രധാനം.